



Business Breakfast: Launch of Europe Direct Gozo Office

Joseph Borg

Il-Ġimgħa 28 ta' Mejju 2021

Diskors ta' Introduzzjoni

L-ewwel nett grazzi li lqajtu l-istedina tagħna illum biex tingħaqdu magħna, kemm dawk li qegħdin hawn magħna fizikament u dawk li ngħaqdu magħna b'mod virtwali. Nilqa' b'mod speċjali lil Dr Elena Grech, il-Kap tar-Rappreżentanza tal-Unjoni Ewropeja hawn Malta li ngħaqdet magħna virtwalment, u lil Dr Mario Sammut, il-Kap tal-*European Parliament Liaison Office* hawn Malta, li se jkollna pjaċir nisimgħuhom jtkelmu warajja.

Il-Kamra tan-Negozju għal Għawdex ilha li bdiet din l-avventura mill-2013. Matul dawn is-snin kbirna fl-esperjenza tagħna bħala Kamra, u minn hawn niringrazzja lil Marlene Muscat li ilha maniger tal-uffiċċju tal-*Europe Direct* sa mill-2014. Nixtieq insellem ukoll il-memorja ta' Joe Grech, li kien Kap Eżekuttiv tal-Kamra sal-2018, u li tahtu bdiet din il-ħidma.

Bħal kull esperjenza din talbet li aħna, bħal kull entita oħra li qed taffaċċja esperjenza ġdida, nitgħalmu kif nimmaniġjaw b'mod tajjeb dan l-uffiċċju. Nista' ngħid ukoll b'sodisfazzjon li bi żmien sibna wkoll integrazzjoni aħjar bejn il-ħidma tal-Kamra tan-Negozju għal Għawdex u l-ħidma ta' dan l-uffiċċju, u illum qegħdin f'sitwazzjoni fejn organizzajna u se nkomplu norganizzaw bejn iż-żewġ uffiċċji attivitajiet li jikkomplimentaw il-ħidma ta' xulxin. Żewġ setturi fejn ħdimna ma' xulxin huma il-qasam tad-digitalizzazzjoni u l-intrapriża, fejn ħdimna wkoll ma' entitajiet oħra bħal Microsoft. Avveniment importanti fil-qasam tas-sostenibiltà kien il-*Youth 4 Entrepreneurship Gozo*, li s-sena l-oħra speċifikament iffoka fuq il-qasam tas-sostenibiltà, li hu wieħed mill-prijoritajiet tal-Unjoni Ewropeja għaž-żmien li ġej.

X'nista' ngħid? Il-Kamra tan-Negozju għal Għawdex dejjem kienet kommessa għad-dimensjoni Ewropeja. Dan jixhdu l-involviment tagħna fl-INSULEUR (l-għaqda li tiġbor fiha il-Kmamar tan-Negozji tal-gżejjer Ewropej). Nista' bi pjaċir ngħid li mill-2018 għandna wkoll il-presidenza tagħha. Qatt ma bsarna li kellna naffaċċjaw dan iż-żmien ta' pandemija. U bħala President tal-INSULEUR illum nista' nishaq dejjem iktar kemm hu mportanti li anke entitajiet żgħar bħalna jifhmu l-importanza li jsemmgħu leħinhom fuq livell Ewropew. Bħala INSULEUR nista' ngħid li f'dan iż-żmien per eżempju iktar minn qatt qabel semmajna leħinna fost l-istituzzjonijiet Ewropej biex id-drittijiet tal-gżejjer jiġu salvagwardati.

U għalhekk meta dhalna għal din il-biċċa xogħol fl-2013, ma kinetx xi haġa 'il barra minna, imma parti sħiħa mill-ħidma tagħna. Ir-rwol prinċipali tal-*Europe Direct* hu li jwassal il-messaġġ tal-Unjoni Ewropeja u li jfhegġeġ iktar liċ-ċittadini biex jieħdu sehem attiv fil-ħidma tal-Unjoni Ewropeja. U għalhekk nistgħu ngħidu li s-solidarjeta u s-sussidjarjeta huma riflessi ċari f'din il-ħidma.

U hawnhekk nixtieq ngħaddi għall-punt ieħor. Għalkemm il-*Gozo Business Chamber* hija għaqda li tiġbor fiha n-negozji, hija wkoll għaqda li taħdem bis-sħiħ fil-komunita'. Il-membri tagħha huma kollha nvoluti fi ħdan il-komunita' jew organizzazzjonijiet komunitarji. U hawnhekk nista' ngħid li l-Uffiċċju tal-*Europe Direct*, li tagħha din hija t-tielet ġenerazzjoni, huwa servizz ieħor li l-Kamra tħoss li qed tagħti lill-komunita' Għawdxija.

Għalkemm illum jien qiegħed hawn inwasslilkom dan il-messaġġ għat-tnedija ta' dan l-uffiċċju, kien hemm ħidma sħiħa biex il-Kamra terġa' tiġi *awarded* dan l-uffiċċju. F'Awissu li għadda it-tim tagħna fi ħdan il-Kamra: il-Kap Eżekuttiv Daniel Borg, u l-Maniġer tal-*Europe Direct*, Marlene Muscat, ħadmu bis-sħiħ biex jerġgħu jissottomettu l-applikazzjoni biex il-Kamra tista' terġa' tkun il-*host structure* ta' dan l-uffiċċju. F'din l-applikazzjoni l-Kamra riedet turi l-għarfien tagħha tat-tessut soċjo ekonomiku Għawdxì u anke l-kapaċità tagħha li tidhol fi djalogu mal-*stakeholders* l-oħrajn kollha. U għalhekk anke l-iskop ta' din l-inizjattiva illum.

Filwaqt li nawguralkhom li lkoll kemm intom issaħħu l-għarfien tagħkhom ta' x'jista' joffri l-uffiċċju tagħna, nħares bil-quddiem għal dawn is-snin li ġejjin ta' ħidma. Grazie.
